


Уладзімір МАРУК

Босаў  
**ЧЫЖ**  
У. Марук

Жартоўныя вершы



Мінск  
«Юнацтва»  
1994

ББК 84(4Бел)6

М25

УДК 882.6—93

*Для малодшага школьнага ўзросту*

**Мастак Г. С. ХІНКО-ЯНУШКЕВІЧ**

**Электронная версія кнігі падрыхтавана адмыслова  
для Ганцавіцкага краязнаўча-інфармацыйнага партала  
[www.gants-region.info](http://www.gants-region.info)**

8820600000—070

М \_\_\_\_\_ 50—94

М 307(03)—

ISBN 5-7880-0996-0

© У. А. Марук, 1994

© Афармленне. Г. С. Хінко-Янушкевіч,  
1994




## **З УСЯГО СВЕТУ — У КНІЖКУ ГЭТУ**

Падарожнічаць па свеце  
Любяць змалку нашы дзеці.  
Хочуць выведаць яны,  
Дзе вячэраюць сланы,  
Дзе начуюць кракадзілы,  
Марабу, дзікі, гарылы,  
Дзе жывуць маржы і барсы...  
Ну, вядома ж, не на Марсе!  
Прачытайце кніжку гэту  
Пра Зямлю — сваю планету.

## **АЛЕНЬ І СЕНА**

Абураецца алень:  
«Гэты лось  
Каторы дзень,  
Покуль я лячу калена,  
У маё залазіць сена,  
Не падыдзе,  
Не папросіць,  
А крадзе  
Ды ў схоўкі носіць:




Хутка холад і зіма,  
А ў яго свайго няма.  
Ну, накраў капі ці дзве,  
А як зіму перажыве?  
Як ты, злодзей, ні насі,  
А чужым —  
Не пад'ясі».

## АНТЫЛОПА

Рог згубіла антылопа.  
«Я падобна на цыклопа?» —  
Так выпытвала яна  
У сланіхі і слана.  
Слон вушамі варухнуў,  
Гучным басам рагатнуў:  
«Да цыклопа вам далёка:  
Рог згубіць —  
Не страціць вока...»  
Ці напраўду  
Антылопа  
Так падобна  
Да цыклопа?

## СТАЛІЧНЫ АСЁЛ

Перапытаў асёл асліцу:  
«Калі паедзем у сталіцу?»  
Такі ўжо норавам асёл —  
Хоць зачашы на лобе кол.  
Сказаў:  
«Паедзем у сталіцу», —  
І не прымусіш адступіцца.  
Асліца ўжо і так, і сяк,  
А ён крычыць:  
«Падай пінжак!»





Асліца ў плач,  
Асліца ў крык,  
А ён раве:  
«Падай парык!»  
...Даўно асёл не напасёл,  
Сталічны мае дом і стол.  
Ды пра яго казаў арол:  
«Хоць і сталічны,  
Ды асёл».

### БАБЁР

Запыталіся ў бабра,  
Ці не бачыў ён зубра.  
Той спыніўся,  
Лоб пацёр...  
«Дык хутчэй кажы,  
Бабёр!»  
Галавою заківаў:  
«Не, ён тут не праплываў».

### БАРС І ВАЛЬС

Ў школе танцаў снежны барс  
Танцаваць вучыўся вальс.  
«Буду я, — казаў, —  
Танцор  
Самы лепшы сярод гор».  
Ды хваліцца перастаў,  
Як ступіў на хвост і ўпаў.  
«Ды з хвастом, —  
Сумеўся барс, —  
Танцаваць нязручна вальс».

## ЯК БАРСУК ДРАЖНІЎ ЛІСУ

Хтось прыдумаў,  
Што барсук  
Перадражніваў лісу.  
Вожык цецеру шапнуў,  
Той паведаў кабану,  
А кабан сказаў ваўку,  
Воўк, нарэшце, барсуку...  
І пачаў, бы ўсе, барсук  
Перадражніваць лісу.

## БЕГЕМОТ І МЁД

Бегемот на зебру злосны,  
Што дала частунак посны.  
Раскрычаўся бегемот:  
«Колькі можна —  
Мёд ды мёд!  
Вось надоечы ў газелі  
Мы такія булкі елі!...»  
Зебра кажа:  
«Бегемот,  
Я ў газелі брала мёд...»  
«Ну, калі ў газелі брала,  
То давай яшчэ,  
Бо мала».

## БІЗОН І ВАЗОН

Не зажміндзіўся бізон —  
За даляр  
Купіў вазон.  
Паліваў і даглядаў,  
Ды за так пясцу аддаў.  
А пясец аднёс лісе,



А ліса,  
Як лісы ўсе,  
Толькі раз і паліла  
Ды... бізону прадала.  
«Гэта ж мой!» —  
Пазнаў бізон.  
І са злосці з'еў вазон.

## БРАНЯНОСЕЦ

Браняносец зняў браню  
І паклаў каля агню.  
«Хай падсохне», —  
Думаў ён.  
Ды змарыў знянацку сон.  
Так і спаў бы  
Цэлы дзень,  
Хвост закінуўшы на пень,  
Ды хапіла і паўдня, —  
Бо ўгарэлася браня.

## ВАВЁРКІ-АКТОРКІ

Дзве суседкі, дзве вавёрки  
Запісаліся ў акторкі.  
«Каб патрапіць на гастролі,  
Трэба добра ведаць ролі», —  
Падахвоціў іх глушэц —  
На нямыя сцэны спец.  
Рэпеціруюць вавёрки,  
Ну зусім як кіназоркі,  
Так заўзята шчыравалі,  
Што дадолу з хвоі ўпалі.  
І не думалі ніколі,  
Што ў такой пабудуць ролі.





## ВЯРБЛЮД І САЛЮТ

Колькі год  
Глядзеў вярблюд  
На святочны  
На салют.  
«Раз, два, тры...» —  
Лічыў агні,  
Покуль ззялі ў вышыні.  
А за днём міналі дні —  
Зноў вярблюд лічыў агні:  
«Раз, два, тры, чатыры, пяць...  
Колькі іх —  
І ўсе мігцяць...»  
А навошта той салют —  
Не здагадаўся вярблюд.

## ГІБОН І ТРАМБОН

Як заснулі ўсе,  
Гібон  
У макакі ўкраў трамбон.  
Ні на чым гібон не йграў,  
Доўга моўчкі пазіраў,  
Падышоў бачком,  
Бачком  
Ды нарэшце —  
Бэц хвастом.  
І пачуў з трамбона ён  
Нечы бас:  
«Гі-бон, гі-бон...»  
Напалохаўся гібон  
І назад аднёс трамбон.

## ГІЕНА

Раскрычалася гіена:  
«Я жырафе па калена.  
І навошта гэта ёй  
Так багата —  
Ды адной:  
Шыя доўгая і ножкі,  
Да ўсяго яшчэ —  
І рожкі...  
Вось каб я такое мела,  
То і льва, здаецца б, з'ела!..»  
З львом сустрэўшыся,  
Гіена  
Стала пеўню па калена.

## ДАЎГАПЯТ І ПАРАД

З дзікіх джунгляў  
Даўгапят  
Трапіў неяк на парад.  
А парад той быў няпросты:  
Малпы йшлі  
І лірахвосты,  
І нарэшце даўгапята —  
Муштраваныя салдаты.  
Як запляскаў даўгапят —  
Збіўся з кроку ўвесь парад.

## ДЗІК І КУЛІК

Выскаляцца не прывык  
Без патрэбы  
Дзядзька дзік.  
Ды казаў  
Адзін кулік,  
Што смяяўся  
Дзядзька дзік.





Дзе смяяўся і калі —  
Дапытацца не маглі,  
Бо штохвілі  
Той кулік  
Без прычыны —  
«Гік» ды «гік».

## ДЗІКАБРАЗАВЫ СЫНЫ

Кажа тата дзікабраз:  
«Дзеці,  
Дзе схавалі прас?»  
Два сыны іголки ўгору  
Ды маўчаць —  
Няма гумору.  
Зноў пытае дзікабраз:  
«Дзеці,  
Дзе схавалі прас?»  
Адказалі шаляніцы:  
«Мы хадзілі,  
Каб напіцца,  
Прас патрапіў пад руку —  
Мы й закінулі ў раку.  
Папугай запэўніў нас,  
Бытта ўмее плаваць прас».

## ДЖЭЙРАН І ЦЕНЬ

Дзівіўся цэлы дзень варан,  
Як цень свой праганяў джэйран:  
І рогам біў, і капытом,  
Хвастаў хвастом,  
І цень — хвастом...  
Да ночы мучыўся джэйран,  
Смяяўся цэлы дзень варан.  
Калі ж мінуў нарэшце дзень —  
Заснуў джэйран,  
Заснуў і цень.



## ЗАЯЦ І ЛАПЦІ

Заяц бегаў да казулі:  
«Вы нашто дзяцей разулі?  
Не шкадуеце дзяцей,—  
Наплялі б хаця лапцэй!...»  
І заплакалі казулі:  
«Мы не самі —  
Нас разулі.  
Мы на сонцы ногі грэем,  
Бо плясці лапцэй не ўмеем...»  
Заяц лапцікі пляце  
Для казуліных дзяцей.

## КАЁТ І СУХОТЫ

Доктар выслухаў каёта:  
«Ды ў цябе, браток, сухоты.  
Нерваваўся,  
Мала спаў,  
Кепска еў —  
І хворы стаў...»  
Ды не ведалі каёты,  
Чым і як лячыць сухоты.  
І ў раку залез каёт —  
Адмакае ад сухот.

## КАЙМАН І РАМАН

Школу скончыўшы,  
Кайман  
Вырашыў пісаць раман.  
Покуль думаў над раманам —  
Зубы выпалі ў каймана.  
Як агледзеў,  
Дужа роў:  
«Ёсць раман —  
Няма зубоў».

## КАЧКАНОС І НАЧОС

Доўга моднік качканос  
На хвасце  
Рабіў начос.  
Выштукоўваў так і сяк,  
Ён на гэта быў мастак.  
Нечым пахкім паліваў,  
Падразаў і завіваў...  
Бо такі ён меў намер —  
Ажаніцца пад чацвер.  
Ды жаніцца не паспеў —  
Хвост  
Узяў ды аблысеў.  
І не робіць больш начос  
Лысахвосты качканос.

## КЕНГУРУ

Спрытна скачуць  
Пад гару  
Цыбатыя кенгуру.  
Вунь смяюцца  
На гары  
Вясёлыя кенгу-ры.  
Не! Не так гавары,  
І з гары,  
І пад гару  
Трэба мовіць —  
Кенгуру.

## ЛЕАПАРД І КАРТЫ

У гепарда  
Леопард  
Папрасіў калоду карт.  
Варажыць надумаў ён,  
Хто звярыны зойме трон.



Што пакажа варажба —  
Паміж кім там барацьба?  
Хоча леў прымераць трон,  
Не адмовіўся б і слон,  
Пнецца барс з апошніх сіл,  
Дый не супраць —  
Кракадзіл...  
«Не, няварт,—  
Прамовіў ён,—  
Вылучаць сябе на трон,  
Каб ні ўзяў паваражыў —  
Толькі б ворагаў нажыў».

## ЛЕМУР І СКУЛЬПТУРА

У галоўнага лемура  
У двары стаіць скульптура.  
Шмат у свеце ёсць скульптур,  
Але гэта —  
Сам лемур.  
Падыходзіць —  
Хвост трубой —  
І любуецца сабой.

## ЛЕЎ

Леў забыўся,  
Дзе жыве,  
Ці ў кустоўі,  
Ці ў траве.  
Бо прывабныя  
Для льва  
І кустоўе,  
І трава.  
Дзень хадзіў  
І ноч блукаў,



Дзе жыве —  
Не адшукаў.  
І цяпер  
Праз дзень жыве —  
То ў кустоўі,  
То ў траве.

## ЛОСЬ

Лось паскардзіўся ў газету:  
«Нехта кінуў цыгарэту —  
І згарэў пад хвойй мох,  
На які паспаць я лёг...»  
Ды знарок ці не знарок  
Не дадаў,  
Што бок апёк.

## МУРАШКАЕД І БАЛЕТ

Трэці дзень мурашкаед  
Прыбіраецца ў балет.  
І прасуе,  
І стрыжэцца,  
Чысціць, мажа, адзяецца,  
Мые твар,  
Падводзіць бровы...  
Ну, нарэшце ён гатовы.  
Падалі кабрыялет —  
І памчаў мурашкаед.  
Ды ўсміхаецца сусед:  
«Гэта ж цырк,  
А не балет —  
Зноў забыўся ўзяць білет».

## МЯДЗВЕДЗІ-ГРЫЗЛІ

Да паўдня  
Мядзведзі-грызлі  
У зацішку  
Рэпу грызлі.  
Перш чым сунуць рэпу ў рот,  
Акуналі ў свежы мёд.  
Раным-раненька як селі,  
Да паўдня —  
Паўтоны з'елі.  
А ці бачыў хто,  
Каб грызлі  
Ды без мёду  
Рэпу грызлі?

## НАСАРОГ І СТОГ

Абярнуў высокі стог  
Узлаваны насарог.  
Ён,  
Ні мала і ні многа, —  
Падчапіў на рог паўстога.  
Не,  
Ніхто такога злога  
І не бачыў насарога.  
Так балеў рагаты нос —  
Аж паўстога ў Ніл аднёс.

## ПУМАЛАМА

Пума выбралася ў краму,  
На каўнер купіла ламу.  
Як прымерала каўнер —  
Прыгажуня,  
А не звер.  
Кажа:  
«Буду моднай самай,  
Стану звацца пумаламай».



## РАСАМАХА

«Дужа я зайздрошчу птахам,—  
Уздыхала расамаха,—  
Я хацела б хоць калі  
Зверху ўбачыць паўзямлі:  
Дзе рака бярэ пачатак,  
Дзе аленяў ходзіць статак...»  
Уздыхала цэлы дзень —  
Тое дзе і гэта дзе?  
Ды не зможа  
Лётаць птахам,  
Як ні марыць,  
Расамаха.

## РЫСЬ І КАРАЛІ

А сава пытала ў рысі:  
«Што прыдбала,  
Пахваліся?»  
Адказала рысь саве:  
«Ды грыбоў вязанкі дзве...»  
«Што? Грыбы?»  
Не ем грыбоў,  
Бо не маю я зубоў».  
«Я таксама,  
Не хлушу,  
І грыбочка не ўкушу.  
Мне вавёркi наказалі,  
Каб насіла з іх каралі.  
Кажуць,  
Вам праз тыдні два  
Пазайздросціць і сава».

## САЙГАК І ГУЗАК

Пад гарой бяжыць сайгак,  
На ілбе нясе гузак.  
Запытаў кулан сайгака:  
«З кім пабіўся,  
Небарака?»  
Адказаў сайгак кулану:  
«Выхваляцца тут не стану,  
Я —  
Ні больш ні менш —  
Герой:  
Браўся ў рожкі я з гарой!..»  
І пабег далей сайгак,  
На ілбе панёс гузак.

## СКУНС І КРОП

Скунс з Амерыкі ў Еўропу  
Прыляцеў пазычыць кропу.  
Пазычалі кроп краты —  
Два заможныя браты.  
Як насыпалі мяхі,  
Глянуў скунс —  
Адной трухі.  
І сярдзіты на Еўропу  
Паляцеў назад без кропу.

## СЛОН І МАЛПЫ

Дзвесце малпаў,  
Як адна,  
Закахаліся ў слана.  
Гэты слон такі рахманы,  
Раздае за так бананы,  
Падвязе,  
Як хто папросіць,  
І на хобаце паносіць...



Адным словам —  
Добры слон.  
Аднаго не ведаў ён,  
Што пачнецца вайна:  
Дзвесце малпаў,  
Як адна,  
Будуць біцца з-за слана.

## ТАПІР

Бег,  
Задраўшы нос,  
Тапір,  
Ды са стромы —  
Боўць у вір.  
Так знянацку ўсё было —  
Нават мову адняло.  
Каб не хлопцы-рыбакі,  
То не вылез бы з ракі.  
І цяпер глядзіць,  
Дзе вір,  
Перш чым нос задраць,  
Тапір.

## ТЫГР І КІНО

Тыгра ведаюць даўно  
Як аматара кіно.  
Тыгру слова не кажы —  
Фільм замежны пакажы.  
Застанецца тыгр галодны,  
Ды ўсміхаецца лагодна:  
«Я гляджу сабе,  
Ляжу —  
А трапляю за мяжу».

## ХАМЯК І СУРОК

Хамяк пад горкай меў куток.  
За вёрст чатыры —  
Жыў сурок.  
Хамяк заходзіў да сурка:  
Была ў таго свая мука.  
Хамяк хваліў яго муку:  
«Такіх аладак напяку,  
Што пойдзе пах  
На тры вярсты!..  
Пачуеш,  
То прыходзь і ты».

## ЯГУАР І БУКВАР

Першакласнік ягуар  
Зноў у зубы ўзяў буквар,  
Пашматаў і праглынуў,  
Лёг пад парту  
Ды заснуў.  
Навучыцелька маўчыць:  
Як заснуў,  
То хай паспіць.  
Бо такі ў дзіцяці дар:  
Кнігаед —  
Не ягуар.

## ЯК

«Як?  
Вы кажаце — дзівак! —  
Абураўся моцна як. —  
Ды хіба для разявак —  
Я якісьці там дзівак...  
І ў далёкай старане





Добра ведаюць мяне,  
Па ўсім свеце як-ніяк  
Толькі й чуеш —  
«Як?» ды «як?».

## НАПАЛОХАНЫ ЯНОТ

Напалоханы янот  
Падкруціў у лямпе кнот:  
Нехта грукаецца ў дзверы,  
Што ў янотавай кватэры.  
Падыходзіць да дзвярэй.  
«Хто там? — кажа. —  
Не дурэй!  
Кватаруе тут янот,  
А жыве ўжо трэці год...»  
Але ў дзверы —  
Грук ды лясць.  
Спаць яноту  
Хтось не дасць.  
І да раніцы янот  
Не тушыў у лямпе кнот.  
Ранкам выйшаў на парог —  
Дараваць сабе не мог:  
«А яшчэ былы матрос! —  
Гэта ж вецер  
Дзверы трос!»

## АЛЬБАТРОС

Самы меншы альбатрос  
Не купляе папярос,  
Як ні зводзілі сябры:  
Закуры ды закуры.  
«Дзед не курьць,  
Тата — не,  
А чаго труціцца мне?!»



## БАКАС

Сойцы скардзіўся бакас:  
«Не магу трываць абраз,  
Абражае хто захоча,  
Нават сыч з мяне рагоча».  
Адказала сойка так:  
«Дык не дзіва,  
Ты ж — лайдак,  
Ты паспаць задужа ласы.  
Ці ж такія ўсе бакасы?!»  
А закончыла адказ:  
«Хто лайдак,  
Той — не бакас!»

## БУСЕЛ І ЖАБА

Бусел гэтак жартаваў:  
«Жаба,  
Хто цябе схаваў?..»  
Жаба гэтак жартавала:  
«Бусел,  
Я цябе шукала...»  
Як не скончаць жартаваць,  
Нельга будзе адказаць:  
Хто страчаў,  
А хто чакаў,  
Хто хаваўся,  
Хто шукаў?  
Ды па купіне не слаба  
Бусел — дзюб.  
І ў дзюбе — жаба.  
Праглынуў,  
Далей пайшоў...  
Хто шукаў,  
Той і знайшоў.

## ДЗЯТЛАВА КРЫНІЦА

Дзяцел лётаў да крыніцы  
У спякотны дзень напіцца.  
Прыляцеў,  
А там куніцы  
Раскашуюць ля крыніцы.  
Дзяцел дзюбу памачыў  
І са злосцю застрачыў:  
«Вы чаго гэта,  
Куніцы,  
Да маёй прыйшлі крыніцы?  
Толькі я тут гаспадар,  
Гю ваду  
І мыю твар!..» —  
«Ой, даруйце,  
Наш харошы», —  
Дастаюць куніцы грошы.  
Дзятлу  
З той пары не спіцца:  
Прадае ваду з крыніцы.

## КАЖАН І КАЧАН

Патрывожаны кажан  
На капусны сеў качан.  
Як прысеў на качане,  
Мышы думалі —  
Засне.  
Ды не звёў кажан вачэй,  
Выглядаючы мышэй,  
Покуль козы з качана  
Не прагналі кажана.



## КАКАДУ І НОТЫ

Какаду не меў ахвоты  
Навучаць штовечар ноты,  
Як завёў  
«Рэ-мі, рэ-мі» —  
Хоць пратур ці не кармі.  
Не далі паўтыдня піць —  
Ноты ўзяў,  
Пачаў вучыць.  
Як завёў  
«Фа-соль, фа-соль» —  
Аж траслася ў хаце столь.  
Не далі паўтыдня піць —  
Ноты ўзяў,  
Пачаў вучыць.  
Як завёў  
«Ля-сі, ля-сі» —  
Хоць сабакам аднясі.  
...І даўно,  
Не першы год,  
Какаду пяе без нот.

## КАРШУН-ПІРАТ

«Ох!» — каршун жыццю не рад.  
Ён —  
Паветраны пірат.  
Так, жыццё для каршуна —  
Не жыццё —  
Адна вайна.  
Толькі й знае —  
Даганяе,  
Нат свайго жылля не мае...  
Сам каршун і вінаваты,  
Што яго чакаюць краты.



## КОНДАР І ВЕРАБЕЙ



Кондар цвічыць вераб'я:  
«Хто такі, скажы мне, я?»  
А таго калоціць страх —  
Што за волат,  
Што за птах?  
Верабей пачаў здаля:  
«Колькі круціцца зямля,  
Свет не бачыў больш нікога  
Прыгажэннага такога...»  
Асмялеў праз пяць хвілін.  
«Я ваш, — кажа, — меншы сын...»  
Кондар тут як рагатне:  
«Колькі ж дзетак у мяне?!  
Бо за дзень не ты адзін  
Адказаў,  
Што ён — мой сын».

## КРЫЖАДЗЮБ І ЗУБ

Зубны доктар —  
Крыжадзюб —  
У мядзведзя вырваў зуб.  
Хваляваўся той дарма,  
Мац —  
А зуба ўжо няма.  
Доктар скача насупроць:  
«Як балецьме,  
Зноў прыходзь...»  
І сядзіць мядзведзь ля дуба,  
Дужа хваліць крыжадзюба:  
«Рвалі дзік,  
Ліса,  
Алень —  
Не звалодалі за дзень.  
А маленькі крыжадзюб  
За секунду вырваў зуб».

## МАРАБУ І ПАДЗОРНАЯ ТРУБА

Падслепаваты марабу  
Купіў падзорную трубу.  
Зірнуў  
І ўбачыў кракадзіла,  
Які на сонца вылез з Ніла.  
Зірнуў  
І ўбачыў кракадзіл,  
Што марабу глядзіць на Ніл.  
Крычыць:  
«Вітаю, марабу!  
Дай зазірну ў тваю трубу!..»  
А той хваліцца як пачне:  
«Такое ўбачыш  
Толькі ў сне!..»  
А кракадзіл за выхвальбу  
Глынуў падзорную трубу.  
Шкада,  
Што разам з марабу.

## ПЕЛІКАН І КОТ

Пелікан —  
Вядомы скнара —  
Продаў рыбу на базары.  
Па даляру за хваста —  
Для людзей  
І для ката.  
Кот —  
Таксама добры скнара —  
Не аддаў за хвост даляра.  
Калі б даў даляра кот,  
То не ўзяў бы  
Рыбы ў рот,  
Разглядаў бы,  
Сам не рад,  
Як музейны экспанат.





## ПАЎЛІН І МАНДАРЫНЫ

Фанабэрысты паўлін  
Еў салодкі мандарын.  
З'еў адзін,  
Другі...  
Пяцьсот.  
Ды пачаў балець живот.  
Так балела,  
Так пякло —  
Што нясоладка было.  
І цяпер ажно дрыжыць  
Ды ад страху прэч бяжыць,  
Калі ўбачыць мандарын  
Фанабэрысты паўлін.

## ПІНГВІН І КАРЦІНА

У святочны дзень  
Пінгвіну  
Падарыў сусед карціну.  
Разабраў пінгвіна смех:  
Бо навокал толькі снег,  
І няма куды  
Пінгвіну  
Вешаць гэтую карціну.

## РАБЧЫК

Рабчык,  
Хлопец хоць рабы,  
Меў багацця паграбы.  
Запрашаў пагасцяваць,  
Бо было чым частаваць.  
Для суседа-воўка —  
Шынка,





Аж цячэ па поўсці слінка,  
А для вожыка —  
Грыбы,  
Выбірай на густ любы...  
Адным словам —  
Паграбы.  
Толькі сам —  
Зусім рабы.

## СОЙЧЫНА КАЛЫХАНКА

Ціха, соечка, не плач —  
Гэта вухкае пугач,  
Адпалохвае чарцей  
Ад сваіх малых дзяцей.  
Забаіцца чорт рагаты  
У лясныя лезці шаты.  
Спі, маленькая, не плач —  
Абароніць нас пугач.

## СТРАУС

Страус бег,  
Не мог спыніцца,  
Каб дахаты не спазніцца.  
Бег праз рэкі і пясок,  
Праз гару і праз лясок,  
І назад бег,  
І ўпярод,  
І на захад,  
І на ўсход.  
Мчаўся, мабыць, цэлы дзень,  
А прыбег —  
Стаіць як пень:  
Покуль бег —  
Курам на смех,—  
Ён забыў, чаго так бег.

## УДОД І САМАЛЁТ

Кіназоркай быў удод,  
Меў уласны самалёт.  
Ганарысты быў удод:  
Сам і штурман,  
І пілот.  
Ды аднойчы  
Шкоднік тхор  
Папсаваў яму матор.  
А куды ты без матора —  
Ні за горад,  
Ні на мора.  
Кіназорцы неахвота  
Крок ступіць  
Без самалёта.  
Вось чаму ён так даўно  
Не здымаецца ў кіно.

## ВЫБІРАЎ СЯБРОЎ ФАЗАН

Выбіраў сяброў фазан:  
«Гэты — дурань,  
Гэты — пан,  
Гэты лішне ганарлівы,  
Гэты любіць сыр,  
Не слівы,  
Той бязвусы,  
Той жа — босы,  
Той збіраецца ў матросы...»  
Каб ні трапіў у саган,—  
Перабраў бы ўсіх  
Фазан.





## ЦЕЦЯРУК І БРУК

Покуль лётаў цецярук,  
Дык праз лес паклалі брук.  
Прыляцеў, зірнуў  
І ціха  
Шэпча:  
«Што гэта за ліха?  
Дзе ж я сёння —  
Ці не ў казцы?  
Гэта ж бач —  
Такое здасца,  
Каб ні быў я цецярук,  
Дык падумаў бы — што брук».

## ЧЫЖ І ПАРЫЖ

Зухаваты хлопец  
Чыж  
Ехаў з радасцю ў Парыж.  
Ды заўважылі ў Парыжы:  
«Нешта вы занадта рыжы...»  
І казалі каля Вены:  
«Штосьці вы залішне лены...»  
А праз дзень-другі ў Варшаве  
З ім ніхто не сеў на лаве.  
Чыж з палёгкаю нарэшце  
Уздыхнуў у Будапешце.  
Там спыталі:  
«Што маўчыш?  
Раскажы нам пра Парыж».  
І пачаў, як казку, Чыж:  
«Ехаў я, браткі, ў Парыж...»



## АСЁТР-НЯНЬКА

У малога асятра  
Нарадзілася сястра.  
Няньчыць ён  
Сястрычку ўзяўся,  
Ды, відаць, перастараўся.  
Так заўзята ён гайдаў,  
Аж у рот зайшла вада.  
І сястрычка  
З той пары  
Слоў не ўмее гаварыць.

## ШАСЦІНОГІ ВАСЬМІНОГ

Чарапасе васьміног  
Мыць акулу дапамог.  
Мыла ў краба набылі  
Ды з хваста і пачалі.  
Мабыць, дужа шчыраваў —  
Дзве нагі адшараваў.  
Вось табе і дапамог:  
Быў — васьмі,  
Стаў — шасціног.

## ДЭЛЬФІНЫ-ГАРДЭМАРЫНЫ


Доўга думалі дэльфіны  
І пайшлі ў гардэмарыны.  
Тры дэльфіны-сябрукі  
Кажуць:  
«Будзем маракі,  
Калі здзейснім нашы планы —  
Можа, будзем капітаны...»  
Правучыліся нямала,  
Ды сябрам маркотна стала,  
Бо такія мелі планы —  
Каб адразу ў капітаны.


## РАК АГЛЕДЗЕЎ...

Рак агледзеў,  
Як на мель  
Сеў замежны карабель.  
Пасклікаў сваіх суседак —  
Незгаворлівых крэветак.  
Паплыла марская жаба  
Па свайго суседа —  
Краба.  
Стаў камандаваць  
Кальмар —  
Майстравіты гаспадар...  
Як уперліся,  
Спацелі —  
Карабля спіхнулі з мелі.

## НАРВАЛ І САЛА

У гаротніка нарвала  
Каля вока напухала,  
Так напухла,  
Што ажно  
Мора побач не відно.  
Ды сардзіна падказала:  
«Папрасі ў цюленя сала...»  
Той паслухаўся нарвала —  
Даў яму кавалак сала.  
Што рабіць,  
Нарвал не знаў  
І да раны не прыклаў,  
А са смакам паглядзеў,  
Сала тое ўзяў ды з'еў.  
Як і ўчора,  
Напухала  
У гаротніка нарвала...  
«А казалі —  
Сала, сала!...»





## У ПІРАНІЙ — АПЕТЫТ

У піраній — апетыт, —  
Пазайдросціць нават кіт.  
З'елі цэлага быка —  
Аж кіпела ўся рака.  
А пад вечар дацямна  
Елі гуртам кабана.  
У малых —  
А гэткі спрыт  
І зайздросны апетыт.

## ЯРШЫ І КАШЫ

Ходзяць чуткі,  
Што яршы  
Паплялі сабе кашы  
Ды збіраюць чарвякоў  
Для сябе і сваякоў.  
Ды казаў  
Старэйшы ёрш:  
«А навошта мне той кош?!  
Ці дурныя мы,  
Яршы,  
Выплятаць сабе кашы.  
Нам і так дае рака  
На вячэру чарвяка».

## СОМ-САВА

Двухпудовы мажны сом  
Ноччу плаваў,  
Спаў жа — днём.  
Спіць, залезе пад карчы,  
Хоць пад бок яму таўчы.  
У рацэ паміж сабою  
Сома ўсе завуць  
Саваю.



## ЦЮЛЕНЬ І БЮЛЕТЭНЬ

Занядужаў быў цюлень  
І пайшоў па бюлетэнь.  
Доктар морж  
Слухаўкі ўзяў,  
Кажа:  
«Дыхай, рот разяў...»  
І амаль цалюткі дзень  
Слухаў морж,  
А соп цюлень.  
Ды нарэшце кажа морж:  
«Прыплыві,  
Як будзе горш.  
Колькі тут жыву —  
Цюлені  
Не былі на бюлетэні».

## ШЧУПАК І ГАПАК

У Маскве-рацэ шчупак  
Станцаваць хацеў гапак.  
Запярэчылі сябры:  
«Гапакуюць у Дняпры!»

## КІТ І ПЛЫТ

Кашалот —  
Вялізны кіт —  
Заказаў гумовы плыт.  
«Ну й прыдумаў кашалот!...» —  
Насміхаўся цеплаход.  
«Я ствараю ўласны флот,—  
Адзываўся кашалот,—  
Пакажу кітовы спрыт!...»  
Але раптам  
Лопнуў плыт.

## АНАКОНДА

Пасадзілі анаконду  
У навюсенькую «Хонду».  
Так газуе анаконда,  
Аж усіх сустрэчных шкода,  
Уцякаюць хто куды  
Ад вялікае бяды.  
А яна і не зважае,  
На ўсе лёгкія спявае:  
«Хоць я родам з Амазонкі,—  
Запісалася ў японкі!..»


## КАМАР І ПАЖАР

Не спяшаецца камар  
У дуброву  
На пажар,  
Хоць памчаліся сябры,  
Баравыя камары,  
Паляцелі —  
Авадзень,  
Матылёк ды сляпень,  
А за імі —  
Пчала  
Два вядры панясла...  
Толькі гэты камар  
Не спяшаўся на пажар,—  
Дужа страшна камару:  
«Што, калі я сам згару?!»

## КОБРА

Кобру ведаў кожны гад:  
Прадавала кобра яд.  
Яду ў кобры той было  
Ледзь не поўнае жытло:





Бочка,  
Глечык ды збанок,  
Бутлік,  
Буталь,  
Чыгунок...  
І ў каморы,  
І ў кутах  
Ядавіты чуўся пах.  
Але кожны іншы гад  
Кобру бачыць быў не рад,  
Вось чаму ў яе было  
Яду —  
Поўнае жытло.

### СКАРПІЁН—ЧЭМПІЁН

Баль наладзіў скарпіён —  
Алімпійскі чэмпіён.  
Скарпіён —  
Не так сабе,  
Чэмпіён па барацьбе.  
Ён на гульнях перамог  
Тарантулаў дваццаць трох.  
На грудзях блішчыць медаль —  
Заслужыў сумленна баль.

### ХАМЕЛЕОН МІЛЬЯНЕР

Памяняў хамелеон  
Сто адзежын за сезон.  
Быў то ў сінім,  
То ў чырвоным,  
То ў пярэстым,  
То ў зялёным...  
Мабыць, меў хамелеон  
Грошай болей,  
Чым мільён.



## МУХА ЦЭЦЭ

Апынулася ў рацэ  
Ядавітая цэцэ.  
Б'ецца,  
Крыльцямі лапоча,  
Паміраць ані не хоча.  
Пазірае за раку:  
Мо падаў бы хто руку?  
Покуль голас быў,  
Крычала,  
Ды змаглася,  
Крыльцы склала.  
І ўтапілася ў рацэ  
Ядавітая цэцэ.  
Ёй ніхто не дапамог,  
Бо ўцякалі з усіх ног.



# З М Е С Т

|                            |                             |    |
|----------------------------|-----------------------------|----|
| З усяго свету — у кніжку   | Ягуар і буквар . . . . .    | 23 |
| гэту . . . . .             | Як . . . . .                | 23 |
| Алень і сена . . . . .     | Напалоханы янот . . . . .   | 25 |
| Антылопа . . . . .         | Альбатрос . . . . .         | 25 |
| Сталічны асёл . . . . .    | Бакас . . . . .             | 26 |
| Бабёр . . . . .            | Бусел і жаба . . . . .      | 26 |
| Барс і вальс . . . . .     | Дзятлава крыніца . . . . .  | 27 |
| Як барсук дражніў лісу . . | Кажан і качан . . . . .     | 27 |
| Бегемот і мёд . . . . .    | Какаду і ноты . . . . .     | 28 |
| Бізон і вазон . . . . .    | Каршун-пірат . . . . .      | 28 |
| Браняносец . . . . .       | Кондар і верабей . . . . .  | 30 |
| Вавёркі-акторкі . . . . .  | Крыжадзюб і зуб . . . . .   | 30 |
| Вярблюд і салют . . . . .  | Марабу і падзорная труба    | 31 |
| Гібон і трамбон . . . . .  | Пелікан і кот . . . . .     | 31 |
| Гіена . . . . .            | Паўлін і мандарыны . . .    | 33 |
| Даўгапят і парад . . . . . | Пінгвін і карціна . . . . . | 33 |
| Дзік і кулік . . . . .     | Рабчык . . . . .            | 33 |
| Дзікабразавы сыны . . . .  | Сойчына калыханка . . .     | 34 |
| Джэйран і цень . . . . .   | Страус . . . . .            | 34 |
| Заяц і лапці . . . . .     | Удод і самалёт . . . . .    | 35 |
| Каёт і сухоты . . . . .    | Выбіраў сяброў фазан . .    | 35 |
| Кайман і раман . . . . .   | Цецярук і брук . . . . .    | 37 |
| Качканос і начос . . . . . | Чыж і Парыж . . . . .       | 37 |
| Кенгуру . . . . .          | Асётр-нянька . . . . .      | 38 |
| Леопард і карты . . . . .  | Шасціногі васьміног . . .   | 38 |
| Лемур і скульптура . . . . | Дэльфіны-гардэмарыны .      | 38 |
| Леў . . . . .              | Рак агледзеў... . . . .     | 39 |
| Лось . . . . .             | Нарвал і сала . . . . .     | 39 |
| Мурашкаед і балет . . . .  | У піраній — апетыт . . . .  | 41 |
| Мядзведзі-грызлі . . . . . | Яршы і кашы . . . . .       | 41 |
| Насарог і стог . . . . .   | Сом-сава . . . . .          | 41 |
| Пумалама . . . . .         | Цюлень і бюлетэнь . . . .   | 42 |
| Расамаха . . . . .         | Шчупак і гапак . . . . .    | 42 |
| Рысь і каралі . . . . .    | Кіт і плыт . . . . .        | 42 |
| Сайгак і гузак . . . . .   | Анаконда . . . . .          | 43 |
| Скунс і кроп . . . . .     | Камар і пажар . . . . .     | 43 |
| Слон і малпы . . . . .     | Кобра . . . . .             | 43 |
| Тапір . . . . .            | Скарпіён—чэмпіён . . . .    | 45 |
| Тыгр і кіно . . . . .      | Хамелеон мільянер . . . .   | 45 |
| Хамяк і сурок . . . . .    | Муха цэцэ . . . . .         | 46 |



Літаратурна-мастацкае выданне

**МАРУК Уладзімір Антонавіч**

**ЕХАЎ ЧЫЖ У ПАРЫЖ**

**Жартоўныя вершы**

Рэдактар *У. М. Мазго*

Мастацкі рэдактар *В. А. Макаранка*

Тэхнічны рэдактар *С. А. Абрамчук*

Карэктар *Л. К. Паплаўская*

Здадзена ў набор 21.12.93. Падпісана да друку 29.04.94. Фармат 60 × 90<sup>1</sup>/<sub>16</sub>. Папера афсетная. Гарнітура Кудрашэўская энцыклапедычная. Афсетны друк. Ум. друк. арк. 3,0. Ум. фарб. адб. 12,50. Ул.-выд арк. 2,68. Тыраж 25 000 экз. Зак. 564.

Выдавецтва «Юнацтва» Міністэрства культуры і друку Рэспублікі Беларусь. Ліцэнзія ЛВ № 7. 220600, Мінск, Машэрава, 11.

Мінская фабрыка каляровага друку. 220115, Мінск, Каржанеўскага, 20.

Дыяпазітывы тэксту падрыхтаваны Мінскім ордэна Працоўнага Чырвонага Сцяга паліграфкампінатам МВПА імя Я. Коласа. 220005, Мінск, Чырвоная, 23.

Уладзімір МАРУК

Басаў  
**ЧЫЖ**  
у Парыж

